



“Rza Zerrabın böyrəyində problem olması doğrudur. Ancaq bu xəstəlik həyat üçün riskli sayılmır. Onun xərçəngdən əziyyət çəkməsi xəbərləri doğru deyil”.

Bu sözləri “Yeni Müsavat”a açıqlamasında Türkiyədə həyata keçirilən 17 dekabr böyük rüşvət əməliyyatında həbs edilən iş adamı Rza Zerrabın həkimi deyib.

İstanbul klinikalarından birində çalışan həkim (adı bizə bəlli olsa da müəyyən məqamlara görə açıqlamırıq) deyir ki, Rza Zerrabın böyrəküstü vəzində kist var: “Bu davamlı müalicə ilə sağala bilən xəstəlikdir. Xüsusi ehtiyac olduqda isə cərrahi müdaxilə ilə götürülə bilər. Ancaq bu zamana qədər belə bir ehtiyac yaranmayıb. Söhbət xırda bir hissəcikdən gedir. Onun xəstəliyi heç bir halda ölüm təhlükəsi yarada bilməz”.

Yada salmaq ki, həbs olunan gündən Rza Zerrab dəfələrlə xəstəxanaya aparılıb. Rza Zerraba yaxın qaynaqlar onun xəstəliyinin ciddi olduğunu bildirir. Türkiyənin ünlü sənətçilərindən İbrahim

Tatlısəs də bir neçə gün öncə Rzanın xərçəng xəstəliyindən əziyyət çəkdiyini deyib. Onun sözlərinə görə, Rza qısa müddət öncə bu haqda özü Tatlısəsə deyib.

Bir sıra qaynaqlar isə iddia edir ki, Rza Zerrabın heç bir ciddi xəstəliyi olmayıb. Onun sağlam görünüşü və keçirdiyi həyat tərzi belə deməyə əsas verir. Bu iddiada bulunanların fikrincə, 29 yaşlı Rza Zerrab “xəstəliyini” bəhanə edərək istintaq prosesində özünə daha üstün mövqelər qazanmağa çalışır.